

# Il-Beatu Duns Scotus

## Id-Duttur ta' l-Immakulata

### Lejn il-150 Sena tad-Domma



Pittura fil-lunetta ta' Duns Scotus

Il-filosofi u t-teologi Kattoliċi jafu x'figura ġganteska huwa l-Frangiskan tas-seklu sittax, **il-Beatu Ġwann Duns Scotus**. Fil-kamp tat-teologija Marjana, huwa pilastru żonqri u mghallem originali, u kif huwa maghruf mill-istudjużi tal-qedem u tal-lum, huwa l-akbar difensur tat-tnissil bla ebda tiċpisa tad-dnub ta' Adam u Eva tal-Madonna, bl-argumenti li hareġ bihom biex waqqa' lil dawk kollha li kienu kuntrarji tat-teżi tieghu. Tajjeb wiehed jiftakar li l-akbar ġieh ta' Duns Scotus m'huwiex il-fatt ta' kif sab argumenti ġodda biex wasal halli juri din il-verità, imma x'aktarx, u fuq kollox, il-fatt ta' kif irnexxielu jarmonizza b'mod tassew fin dawn iż-żewġ veritajiet: it-tnissil bla tebgħa tal-Madonna u l-helsien minnha bil-merti ta' Kristu.

L-opri ta' Duns Scotus stampati aktar minn darba, inhass il-bżonn, f'dawn l-aħħar snin, li jiġu mnaddfin mill-hafna interpretazzjonijiet żbaljati tad-dixxipli tieghu. Ma kienx

possibbli tistudja l-awtur b'dawk l-edizzjonijiet. Kienet mehtieġa edizzjoni kritika serja, mibnija fuq il-manuskritti. U b'xorti tajba, hekk sar! Sa llum, l-opri ppubblikati huma tnax biss. Huwa mahsub li, sas-sena 2004, li fiha jitfakkur il-150 anniversarju tal-proklamazzjoni tad-Domma ta' l-Immakulata, jiġi pubblikat il-volum XX, li jiġbor il-ktieb III tal-*Lectura*, s'issa mhux stampat, illi fih, Duns Scotus, għall-ewwel darba ddefenda l-privileġġ Marjan, u kiseb it-titlu meritat ta' **Doctor Immaculatæ**.

B'din il-biċċa xogħol, iċ-ċelebri Frangiskan fetah it-triq twila u ferm iebsa li kellha twassal għar-rebħa shiha fuq dawk it-teologi kuntrarji għat-tagħlim li kien iħaddan huwa stess ma' studjużi ohra kbar, u dik ukoll twila ta' kważi 400 sena, li wasslet sa l-1854 meta, nhar it-8 ta' Diċembru, il-Papa Piju IX kien stqarr solennement Domma ta' Fidi, it-Tnissil bla Tebgħa ta' Omm Alla.

Duns Scotus tweled x'aktarx fl-1274, l-istess sena tal-mewt ta' San Tumas u San Bonaventura. Żagħżuġh, dahal mal-Frangiskani. Dlonk wera hila kbira fl-istudji filosofiċi u teologiċi li wassluh għas-saċerdozju. Ta' inqas minn 20 sena, kien diġà jgawdi t-titlu ta' *doctor divinitatis*. Dik il-habta, l-universitajiet, l-akkademji u l-fakultajiet kienu jgħoddu rjus gwappi fit-teologija. Fost kwistjonijiet oħra ta' importanza, kienet taħraq nar dik dwar it-tagħlim fuq it-tniissil ta' Marija. L-iskolastiċi ma setghux jaqblu bejniethom. Il-qiegħa saħnet tant li saħansitra Ruma ordnat li tinżamm seduta fl-Università ta' Sorbona, f'Parigi, biex it-teologi setghu jsibu tarf kif iħollu kobba hekk imħabbla. Il-famuża seduta kellha ssir bejn għeluq is-sena 1407 u l-bidu ta' l-1408.

Il-Frangiskan kellu jkun wiehed mill-hafna mustaċċuni li kellhom jieħdu sehem. Minn Oxford fejn kien, mar għalhekk, Parigi. Mar ippreparat sa snien. Jingħad li qabel dahal fis-sala fejn kellha ssir id-diskussjoni waqaf quddiem xbiha tal-Madonna, u talabha tghinu biex ifaħharha u tohorġu rebbieħ fuq shabu kuntrarji għall-opinjoni tiegħu favur tagħha. Ix-xbiha dehret tbaxxi rasha b'sinjal ta' *iva*, u hekk baqgħet dejjem f'dik il-pożizzjoni.

U, dahal għat-taqbida. Aktar minn 200 teologu kienu kontra l-opinjoni favur it-tniissil bla htija tal-Madonna. Duns Scotus sema' l-argumenti tagħhom bl-akbar attenzjoni. Kissar u għamel trab l-argumenti li harġu bihom, u rebahhom ilkoll b'dak l-argument li baqa' ċelebri sal-lum, li hareġ bih: "**potuit, decuit, fecit**," jġigifieri: "Alla wahdu awtur ta' l-impossibbli **seta'** jagħmel illi l-futura Omm Ibnu tkun mehlusa mid-dnub tan-nisel; kien **xieraq** li hekk tassew isir, u **hekk sar!**"

Naturalment mhux possibbli f'daqxsejn ta' artiklu tiżviluppa mqar fil-qosor it-tagħlim tal-Beatu Duns Scotus, imfakkar u miżmum mill-iskola Frangiskana u mill-iskejjel Agostinjani, Tomisti u Ġiżwiti. Infakkru hawn biss illi t-tagħlim sod tal-kbir teologu, iben spiritwali ta' San Frangisk, wassal biex, dalwaqt 150 sena ilu, proprju fit-8 ta' Diċembru, il-Beatu Papa Piju IX, bl-enċiklika magħrufa tiegħu *Ineffabilis Deus* seta' jgħarraf lill-globu Kattoliku li t-tagħlim dwar it-tniissil tal-Madonna huwa wiehed mid-dommi ta' twemmin tar-Reliġjon Kattolika.

Hekk, wara snin twal u iebsa ta' diskussjonijiet kbar, Ruma, bl-ilsien infallibbli tal-Kap Suprem tagħha, qatgħet darba għal dejjem il-magħrufa kawża. "**Roma locuta, causa finita**," kien itenni, kieku kien għadu haj fis-sena 1854, Santu Wistin.



*Duns Scotus f' wiehed mill-inkwadri laterali tal-Kor.*